

ምዕራፍ 18

ሹሐዊውም በልዳዶስ መለሰ እንዲህም አለ።

2 ፤ እስከ መቼ ቃልን ታጠምዳለህ? አስተውል፤ ከዚያም በኋላ እንናገራለን።

3 ፤ ስለ ምንስ እንደ እንስሶች ተቈጠርን? ስለ ምንስ በዓይንህ ፊት ረከስን?

4 ፤ ቀጣ ወርሶሃል፤ አንተስ የሞትህ እንደ ሆነ፤ ምድር ስለ አንተ ባድማ ትሆናለችን? ወይስ ዓለት ከስፍራው ይነቀላልን?

5 ፤ የኃጢአተኛ መብራት ይጠፋል፤ የእሳቱም ነበልባል ብልጭ አይልም።

6 ፤ ብርሃን በድንኳኑ ውስጥ ይጨልማል፤ መብራቱም በላዩ ይጠፋል።

7 ፤ የኃይሉም እርምጃ ትጠብባለች፤ ምክሩም ትጥለዋለች።

8 ፤ እግሩ በወጥመድ ትያዛለች፤ በመረብም ላይ ይሄዳል።

9 ፤ አሽከላ ሰኮናውን ይይዛል፤ ወስፈንጠርም ይበረታበታል።

10 ፤ በምድር ላይ የሽምቀቆ ገመድ፤ በመንገዱም ላይ ወጥመድ ለእርሱ ተሰውራለች።

11 ፤ ድንጋጤ በዙሪያው ታስፈራዋለች፤ በስተ ኋላውም ሆና ታባርራቸዋለች።

12 ፤ ኃይሉ በራብ ትደክማለች፤ መቅሠፍትም እስኪሰናከል ተዘጋጅቶለታል።

13 ፤ የሰውነቱ ብልቶች ይጠፋሉ፤ የሞትም በኩር ልጅ ብልቶቹን ይበላል።

14 ፤ ከሚታመንበት ድንኳን ይነቀላል፤ ወደ ድንጋጤም ንጉሥ ያስቸኩሉታል።

15 ፤ በድንኳኑ ውስጥ ለእርሱ የማይሆነው ይኖራል፤ በመኖሪያውም ላይ ዲን ይበተናል።

16 ፤ ሥሩ ከበታቹ ይደርቃል፤ ጫፉም ከበላይ ይረግፋል።

17 ፤ መታሰቢያው ከምድር ላይ ይጠፋል፤ በሜዳም ስም አይቀርለትም።

18 ፤ ከብርሃን ወደ ጨለማ ያፈልሱታል፤ ከዓለምም ያሳድዱታል።

19 ፤ ዘርም ትውልድም በሕዝቡ መካከል አይሆንለትም፤ በመኖሪያውም ውስጥ የሚቀመጥ ሰው አይቀርለትም።

20 ፤ የፊተኞች ሰዎች እንደ ደነገጡ፤ እንዲሁ የኋለኞች ሰዎች ስለ ዘመኑ ይደነቃሉ።

21 ፤ በእውነት የኃጢአተኞች ቤት እንዲሁ ናት፤ እግዚአብሔርንም የማያውቅ ሰው ስፍራ ይህ ነው።